

دور جدید میں کرنی نوٹ اور ہندی

فقہی و شرعی حیثیت

مفتی سلمان احمد خان☆

ڈاکٹر محمد سعد صدیقی☆☆

ABSTRACT

In the modern age the currency note and *Hundi* as well as their modes of dealing have changed. Consequently, we see different and new approaches to money changing. The various modes have also generated variety of new instructions. These changes require the scholars to revisit their earlier opinions to address new questions raised by these changes. The present system of *Hundi* and currency poses problem that call for finding solutions, not contradiction to the rules of 'Shariah' e.g. it does not lead to the interest based methods of financial dealing.

This paper examines the current methods of monetary transactions in the light of *Shariah* Injunctions.

موجودہ دور انتہائی تیز رفتار دور ہے۔ مروجہ نظام زندگی کی بنیادیں بہت تیزی سے بدل رہی ہیں۔ ہر شعبۂ زندگی تیز تبدیلیوں سے دو چار ہے۔ ان تبدیلوں کا اثر لا محالہ، شرعی مسائل پر بھی پڑتا ہے، کیوں کہ فقہی احکام ہمیشہ کچھ مخصوص مقاصد کے ساتھ مربوط رہے ہیں، لہذا بعض جب وہ مقاصد تبدیل ہو جاتے ہیں تو فقہی احکام بھی بدل جاتے ہیں۔ درحقیقت مسئلہ تبدیل نہیں ہوتا بلکہ عرف، آلات یا حالات

پی۔ ایچ۔ ذی اسکالر، شعبۂ علوم اسلامیہ، جامعہ پنجاب، لاہور ☆
ایسوئی ایٹ پروفیسر، شعبۂ علوم اسلامیہ، جامعہ پنجاب، لاہور ☆☆

وغیرہ کے بدل جانے سے عام طور پر اس کی حقیقت تبدیل ہو جاتی ہے، چنانچہ اس حقیقت کو مدنظر رکھتے ہوئے ایک نیا حکم جاری کرنا پڑتا ہے۔ کسی نئے حکم کے اجراء کے لیے مقاصد شریعت کو سمجھنا بہت ضروری ہے۔ اس بات کی مزید وضاحت آئندہ صفحات میں نوٹ کی حقیقت پر بحث کے دوران آجائے گی۔ چونکہ عوام الناس کے سامنے مسئلہ کی حقیقت نہیں، صرف حکم ہوتا ہے لہذا ان میں سے کچھ لوگ حکم کی تبدیلی پر متفق ہوتے ہیں۔

ہندی کا مفہوم اور حقیقت

اگر زمانہ قدیم اور ماضی قریب پر نظر کی جائے تو عام طور پر ہمیں ہندی کا اطلاق اس رسید پر ہوتا نظر آتا ہے جو کسی مقرض کے ذمے قرض کے ثبوت کے طور پر قرض خواہ کے پاس ہوتی ہے اور قرض خواہ اس رسید کو دکھا کر اپنا مال وصول کر سکتا ہے۔

”فیروز اللغات“ میں ہندی کا مفہوم کچھ اس طرح سے بیان کیا گیا ہے:

وہ رقعہ جو ساہوكار ایک جگہ سے دوسرا جگہ روپیہ وصول کرنے کے لیے
دیتے ہیں۔ آج کل کے زمانے کا چیک۔^(۱)

عام طور پر ہندی پر لفظ ”حوالہ“ کا اطلاق بھی کیا جاتا ہے اور ان دونوں کی تعریفات بھی ایک جیسی بیان کی جاتی ہیں۔ ”اردو دائرة معارف اسلامیہ“ کے مقابلہ نگار لکھتے ہیں:

حوالے کا حکم سلطان کا فرمان ہوتا ہے۔ اس میں وضاحت کی جاتی ہے کہ
کس قدر رقم ادا کی جائے گی، کسے ادا کی جائے گی، اور کس ویلے
سے۔^(۲)

زمانہ قریب میں بھی ہندی کا اطلاق رسید پر کیا گیا ہے۔ چنانچہ مولانا فتح محمد لکھنؤی رقم طراز ہیں:
ہندی ومنی آرڈر، یہ ایک سند ہے جس کے ذریعے سے روپیہ دینے والا
جسے اور جس مقام پر چاہے روپیہ دلا سکتا ہے۔^(۳)

زمانہ حال میں بھی ہندی کا اطلاق تباہ لے کی دستاویز یا رسید پر کیا گیا ہے اور اسے بل آف ایکچین

۱- مولوی فیروز الدین، فیروز اللغات، لاہور، فیروز منز، ص ۱۳۵

۲- اردو دائرة معاون اسلامیہ، لاہور، دانش گاہ پنجاب، ۳۷۴ء، ج ۸، ص ۰۳۷

۳- مولانا فتح محمد، حلال و حرام، لاہور، فذیر منز، ص ۵۷

Money (Bill Of Exchange) کا نام دیا گیا ہے۔ چنانچہ حسان مبین عالم اور محمد مبشر کی مشترکہ کتاب "Banking and Finance" میں ہندی کی تعریف کچھ اس طرح کی گئی ہے:

These are bill of exchange in vernacular language...^(۴)

یہ مقامی زبان میں تبادلے کی رسیدیں کہلاتی ہیں۔
آکسفورڈ ڈکشنری میں ہندی یا بل آف ایچینچ کی درج ذیل تعریف کی گئی ہے:

A written order to pay a sum of money to a particular person on a particular date.^(۵)

رقم کی ایک مقدار کسی مخصوص شخص کو مخصوص تاریخ میں ادا کرنے سے متعلق تحریری حکم۔

بہر حال، ہندی کا اطلاق رسید پر کیا گیا۔ اس بات پر بھی اختلاف ہوا کہ اگر کوئی شخص ایک جگہ دوسرے شخص کو رقم دیتا ہے اور کسی دوسری جگہ پر رسید دکھا کر اس کا وکیل وہ رقم وصول کرتا ہے تو یہ صورت جائز ہے یا نہیں۔ بعض حضرات نے اسے اس وجہ سے ناجائز کہا کہ جو شخص رقم لے کر رسید دے رہا ہے وہ اس عمل پر رقم بھی وصول (Charge) کرتا ہے حالانکہ وہ تو خود رقم خرید رہا ہے۔ چنانچہ اس کا یہ زائد رقم (Fees) وصول کرنا سود کے زمرے میں آ جائے گا۔ بعض حضرات نے اسے قرض یا امانت قرار دیتے ہوئے اس پر اجرت وصول کرنے کو ناجائز کہا ہے۔ چنانچہ ڈاکٹر وہبہ زحلی ہندی کی تعریف اور اس کا حکم بیان کرتے اور ہندی کی قرض اور امانت کی حیثیت کو ثابت کرتے ہوئے تحریر فرماتے ہیں:

السفاتج: جمع سُفَّاتِجَةٍ: وہی الورقة. وہی أن يدفع امرؤ الى تاجر مبلغًا قرضاً ليدفعه إلى صديقه في بلد آخر ليسفيد به سقوط خطر الطريق. وهذا مكروه تحريمًا عند الحنفية؛ لأنَّه في الحقيقة قرض

استفاد به المقرض أمن خطر الطريق. وهو نوع من النفع المستفاد على حساب القرض، وقد نهى رسول الله ﷺ عن قرض جر نفعاً. فكراهة هذا التصرف ناشئة عما إذا كان أمن خطر الطريق مشروطاً. فإذا تم القرض دون أن يشترط المقرض في عقد القرض دفع المال في بلد أخرى بالحالة ونحوها، جاز القرض. ويجوز أيضاً إذا دفع المال إليهأمانة لتسليمها في بلد آخر.^(٢)

سُفْجَة سُفْجَة کی جمع ہے اور وہ ایک مخصوص رسید ہوتی ہے۔ اور وہ (اس کا طریقہ کار) یہ ہے کہ کوئی شخص کسی تاجر کو بطور قرض ایک مخصوص رقم دے تاکہ وہ دوسرے شہر میں وہ رقم اس کے دوست کے حوالے کر دے تاکہ اس کے ذریعے راستے کے خطرے سے حفاظت ہو جائے۔ احناف کے ہاں یہ مکروہ تحریکی ہے، کیوں کہ درحقیقت یہ ایک ایسا قرض ہے جس کے ذریعے قرض دینے والے نے راستے کے خطرے سے حفاظت حاصل کر لی ہے۔ اور یہ اسی نفع کی ایک قسم ہے جو قرض پر حاصل کیا جائے، جب کہ رسول اللہ ﷺ نے ایسے قرض سے منع فرمایا ہے جو نفع کے حصول کا باعث بن جائے اور اس تصرف کی کراہت اس صورت میں ہے جب راستے کے خطرے سے حفاظت مشروط ہو۔ لہذا اگر قرض اس حالت میں مکمل ہوا کہ اس میں قرض دینے والا عقد قرض میں حوالہ یا اسی طرح کے کسی اور طریقے سے دوسرے شہر میں مال دینے کی شرط نہ لگائے تو یہ قرض جائز ہوگا۔ اور یہ بھی جائز ہے کہ جب اس شخص کو بطور امانت کے مال سپرد کرے تاکہ وہ اس مال کو دوسرے شہر میں سپرد کر دے۔

بعض حضرات نے ہندی کو قرض یا امانت تسلیم نہیں کیا بلکہ اسے حوالہ قرار دے کر اس پر اجرت وصول کرنے کو جائز کہا ہے۔ چنانچہ ہندی کے جواز پر دلیل دیتے ہوئے مولانا فتح محمد صاحب لکھتے ہیں:

ان کے منع و جواز میں اقوال مختلف و متعارض ہیں... ہندی کو قرض بیع یا

- ۶ - وصیۃ الرحلی، الفقه الاسلامی و ادله، الفصل الحادی عشر: الحوالۃ مشق، داراللکر، ۱۹۸۵ء ج ۵، ص ۱۷۸

امانت قرار دے کر فاسد و مکروہ سمجھنا ایک زبردستی ہے بلکہ ہندوی ایک حوالہ ہے جس کے لیے کچھ اجرت معین کی گئی ہے اور محتال علیہ یا وکیل کو بعض امور متعلقہ کی اجرت لینے کی ممانت مقول نہیں۔ پس جائز ہے کہ کچھ اجرت لی جائے اور جہاں اور جب اور جسے دینا مشروط ہو دیا جائے... اور ہرگز تسليم نہ کی جائے گی وہ تاویل جو موجب منع و کراہت ہواں لیے کہ تجارت میں توسع، معاملات میں آسانی، اموال میں حفظ، فوائد مسلمین میں سمعی، ہرج و ضيق سے آدمیوں کو بچانا ہمیشہ شارع علیہ السلام کے پیش نظر رہا ہے۔ (۷)

ہندوی کی جدید حیثیت

ماقبل میں جو تعریفات گزری ہیں، ان میں ایک ہی فریق نے رقم وصول کرنا ہوتی تھی لیکن یہاں پر دونوں فریقوں نے رقم وصول کرنا ہوتی ہیں، تاہم ماقبل میں کی گئی تعریفات بھی موجودہ ہندوی کے طریقہ کار پر صادق آتی ہیں۔ ہماری بحث کا بنیادی تعلق رقم کی آپس میں کمی بیشی کے ساتھ خرید و فروخت سے ہے۔ خواہ وہ رقم ایک ہی ملک کی ہوں یا مختلف ممالک کی۔ اس خرید و فروخت میں بنیادی حیثیت نوٹ کو حاصل ہے اور ہماری بحث کا تعلق نوٹ کے رسید ہونے یا نہ ہونے سے بہت گہرا ہے۔ آج کل ہندوی کا اطلاق عام طور پر کرنی (currency) (نوٹوں کی آپس میں خرید و فروخت پر کیا جاتا ہے۔ چنانچہ ہندوی کا طریقہ کار بیان کرتے ہوئے مولانا تقی عثمانی صاحب رقم طراز ہیں:

دوسرा طریقہ جس کو حوالہ یا ہندوی کہتے ہیں کہ وہاں سعودی عرب میں کسی آدمی سے کہا کہ ہم آپ کو یہاں ریال دے دیتے ہیں اور آپ ہمارے فلاں آدمی کو پاکستان میں روپیہ ادا کر دینا.... اس کی شرعی تخریج یہ ہے کہ سعودی عرب والے شخص نے اپنے ریال پاکستانی روپے کے عوض نسیہ فروخت کیے کہ ریال ابھی دے رہا ہوں اور تم روپیہ تین دن کے بعد ادا

کرنا۔^(۸)

حقیقت یہ ہے کہ اگر نوٹ کی فقہی اور شرعی حیثیت واضح ہو جائے تو ہندی، یعنی نوٹوں کے آپس میں تبادلے کا حکم بھی معلوم ہو سکتا ہے۔ یعنی نوٹوں کا نوٹوں سے کمی بیشی کے ساتھ تبادلہ جائز ہے یا نہیں۔

نوٹ کیا ہے؟

نوٹ کی حقیقت کے بارے میں مختلف علمائے کرام کے مختلف موقف سامنے آئے اور جیسا کہ ابتداء میں کہا گیا کہ عام طور پر مسئلہ میں تبدیلی اس کی حقیقت میں تبدیلی کی وجہ سے ہوتی ہے یہاں پر بھی یہی ہوا کہ چونکہ نوٹ کی حقیقت مختلف علماء کے نزدیک مختلف تھی، اس لیے اتنباط احکام میں بھی کچھ اختلاف واقع ہوا بلکہ وقت گزرنے کے ساتھ ساتھ کچھ علماء نے نوٹ کی حقیقت کو مد نظر رکھتے ہوئے اپنے گذشتہ فتوؤں سے رجوع بھی کیا۔^(۹)

نوٹ کی حقیقت کے بارے میں بنیادی طور پر پانچ موقف سامنے آئے ہیں:

پہلا موقف

کچھ عرصہ قبل تک ہندوستان کے بہت سے علماء کی یہ رائے تھی کہ نوٹ بذات خود مال نہیں ہیں بلکہ مال کی رسید ہیں۔ چنانچہ مفتی کفایت اللہ دھلویؒ رقم طراز ہیں:

نوٹ ایک سند ہے جو گورنمنٹ کی طرف سے اس روپے کی مقدار کے موافق عطا کی جاتی ہے جو خزانہ شاہی میں داخل کیا جاتا ہے۔^(۱۰)

مولانا اشرف علی تھانوی صاحب بھی نوٹ کو رسید ہی تسلیم کرتے ہیں لہذا لکھتے ہیں:

نوٹ کے ہم جنس یا غیر جنس ہونے کی تحقیق اس وقت مفید ہے جب وہ خود میمع ہونوٹ کا لین دین بچ نہیں بلکہ حوالہ ہے اور ظاہر ہے مثال بہ میں کمی بیشی ربا ہے لہذا یہ بھر امام ہے۔^(۱۱)

۸- مولانا محمد تقی عثمانی، اسلام اور جدید معاشی مسائل، کراچی، لاہور، ادارہ اسلامیات، ۲۰۰۸ء، ج ۲، ص ۸۶

۹- مولانا محمد تقی عثمانی، بحوث فی قضایا فقهیہ معاصرۃ، احکام الاوراق النقدیہ، کراتشی، مکتبہ دارالعلوم کراتشی، ۱۴۲۵ھ،

ص ۱۶۰

۱۰- مفتی کفایت اللہ، کفایت المفتی، کتاب الصرف، کراچی، دارالاشرافت، ۲۰۰۱ء، ج ۸، ص ۱۲۲

۱۱- مولانا اشرف علی تھانوی، امداد الفتاوی، کراچی، مکتبہ دارالعلوم کراچی، ۲۰۰۳ء، ج ۳، ص ۸۰

مولانا اشرف علی تھانویؒ نے نوٹ کو سکے (فلس) کی مثل بھی تسلیم نہیں کیا چنانچہ اس بارے میں کیا گیا
سوال اور اس کا جوب درج ذیل ہے:

سوال: نوٹ کا غذی سکہ ہے، مثل اور سکوں کے ہے یا نہیں؟
الجواب: نہیں۔^(۱۲)

یعنی یہ نوٹ اس مال کی رسید ہیں جو بینک کے پاس سونے کی شکل میں رکھا ہے۔ چنانچہ اگر کوئی شخص
کسی کو نوٹ دیتا ہے تو وہ دراصل اپنے اس دین (قرض) کو دوسرے شخص کے حوالے کر رہا ہوتا ہے جو اس
نے بینک سے وصول کرنا ہوتا ہے۔ اور یہ وہی دین اور قرض ہے کہ جس کے بارے میں نوٹ پر لکھا ہوتا
ہے: ”حامل بذا کو مطالبہ پر ادا کرے گا۔“ شاید اگر میں نے کسی کو مبلغ سوروپے دیے تو اس کا مطلب یہ ہے
کہ میں نے جو مال بینک سے لینا تھا اس کا حوالہ اس شخص کو کر دیا کہ تم جا کر بینک سے یہ مال یا قرض
وصول کر سکتے ہو۔ وہ قرض کیا ہے؟ وہ قرض دراصل سونا ہے جو بینک کے پاس رکھا ہے اور جو ان نوٹوں کی
پشت پناہی کر رہا ہے اور انہیں قابلِ اعتماد بنا رہا ہے۔ آیا آج بھی نوٹوں کی پشت پر سونا موجود ہے؟ اس کی
وضاحت آئندہ سطور میں آ رہی ہے۔ اب کیونکہ ان علماء کرام کے نزدیک نوٹ کی حیثیت مال کی رسید کی تھی،
چنانچہ اس پر کچھ مسائل متفرع ہوئے جن کا تعلق نوٹ کی حقیقت سے تھا۔

الف۔ مثلاً یہ مسئلہ کہ اگر کسی فقیر کو زکوٰۃ میں نوٹ دیا تو زکوٰۃ ادا نہ ہوگی جب تک کہ زکوٰۃ لینے
والا بینک سے سونا وصول نہ کر لے یا پھر اس نوٹ کے ذریعے سے کوئی سامان نہ خرید لے۔ چنانچہ مفتی کفایت
اللہ صاحب لکھتے ہیں:

زکوٰۃ میں نوٹ دینا جائز ہے مگر جس کو نوٹ دیا ہے جب وہ اس کو کام
میں لے آئے اس وقت زکوٰۃ ادا ہوگی۔^(۱۳)

اس لیے کہ زکوٰۃ تو نام ہے تمليک المال بغیر عوض کا۔ یعنی بغیر کسی عوض کے کسی کو مال کا مالک
بنادینا۔ چنانچہ علامہ ابن حبیم زکوٰۃ کی تعریف یہ بیان کرتے ہیں:

هی تمليک المال من فقیر مسلمٍ غيرٍ هاشمیٌ ولا مولاً بشرط قطع
المنفعة عن المملىك من كل وجه لله تعالى لقوله تعالى (وَ اتُوا

- ۱۲ - اپناء، ج ۳، ص ۷۷

- ۱۳ - کنایت الحفیظی، ج ۸، ص ۱۱۲

الزكوة) [البقرة: ۳۳] والإيتاء هو التملیک جزء من ماله...^(۱۴)
وہ (زکوٰۃ) کسی مسلمان فقیر کو مال کا مالک بنانا ہے (بشریکہ) وہ حاشی (بن
حاشم سے) یا اس کا مولا (غلام) نہ ہو، اس شرط کے ساتھ کہ دینے والے
کی ملکیت مال سے مکمل طور پر ختم ہو جائے اور یہ دینا اللہ کی رضا کے
لیے ہو۔ (اور دلیل) اللہ تعالیٰ کا یہ قول ہے کہ زکوٰۃ دو۔ اور دینا، وہ
اپنے مال کے کسی حصے کا مالک بنانا ہے۔

اور کسی کو نوٹ کی صورت میں زکوٰۃ دینے میں اگرچہ عوض تو نہیں لیا گیا لیکن مال کا مالک بھی نہیں بنایا
گیا بلکہ صرف مال کی رسید کا مالک بنایا گیا ہے چنانچہ صرف نوٹ دینے سے زکوٰۃ ادا نہ ہوئی، اس لیے کہ
نوٹ تو مال ہی نہیں ہیں۔ لہذا جب تک وہ شخص جسے زکوٰۃ دی گئی ہے ان نوٹوں سے کوئی مال نہ خرید لے اس
وقت تک زکوٰۃ دینے والے کی زکوٰۃ ادا نہ ہوگی۔

ب۔ اس اصول پر دوسرا مسئلہ یہ متفرع ہوا کہ اس نوٹ کے ذریعے سے سونا بھی نہیں خریدا جا
سکتا۔ اس لیے کہ یہ درحقیقت سونے کا تبادلہ سونے سے ہو رہا ہے۔ ایک تو وہ سونا جو اس نوٹ کی پشت پر
ہے اور جس کی رسید یہ نوٹ ہے۔ اور دوسرا وہ سونا جسے یہ گاہک بن کر خریدنے آیا ہے۔ اور سونے کی سونے
سے بیع، بیع صرف کہلاتی ہے۔ علامہ ابن حجیم[ؑ] بیع صرف کی تعریف کرتے ہوئے لکھتے ہیں:
(هو بيع بعض الاثمان بعض) كالذهب والفضة اذا بيع أحدهما

بالآخر أى ما من جنس الأثمان بعضها بعض.^(۱۵)

وہ (صرف) ایک شمن کی بیع دوسری شمن کے ساتھ ہے، جیسے سونے کی بیع
چاندی کے ساتھ جب ان میں سے ایک کو دوسرے کے بد لے بچا
جائے۔ یعنی ایک جنس شمن دوسری جنس شمن کے ساتھ پیگی جائے۔

یعنی بیع صرف وہ بیع ہے کہ جس میں دونوں عوض شمن ہوں۔ اور سونا اور چاندی نہ صرف شمن خلقی ہیں
بلکہ شمنِ حقیقی بھی ہیں۔ یعنی جس طرح ان کی پیدائش اور وضع شمن بننے کے لیے کی گئی ہے اسی طرح اگرچہ
عملی طور پر ان کا استعمال بطور شمن کے نہ ہوتا ہو پھر بھی وہ شمن ہی کہلاتیں گے۔ جبکہ مذکورہ صورت میں بھی

۱۴۔ علامہ ابن حجیم، البحر الرائق، کتاب الزکوٰۃ، بیروت، دارالكتب العلمیہ، ۱۹۹۷ء، ج ۲، ص ۳۵۲

۱۵۔ ايضاً، کتاب الصرف، ج ۲، ص ۳۲۱

دونوں طرف سونا موجود ہے۔ ایک تو وہ سونا جو نوٹ کی پشت پر ہے اور دوسرا وہ سونا جس کو اس نوٹ کے ذریعے خریدنے کے لیے یہ شخص آیا ہے اور بیچ صرف میں تقابض فی مجلس ضروری ہے۔ یعنی دونوں چیزوں پر ایک ہی مجلس میں قبضہ کرنا ضروری ہوتا ہے۔ لہذا یہ بیچ ادھار کی وجہ سے جائز نہ ہوگی۔ اس لیے کہ بیچ صرف کا حکم یہ ہے کہ نہ تو اس میں کسی بیشی ہوا رہے ہی ادھار ہو۔

چنانچہ ابوسعید خدری رضی اللہ عنہ کی حدیث ہے کہ آپ ﷺ نے ارشاد فرمایا:

لَا تَبِيعُوا الْذَّهَبَ بِالذَّهَبِ إِلَّا مِثْلًا بِمِثْلٍ
وَلَا تَبِيعُوا مِنْهُ غَائِبًا بِنَاجِزٍ۔^(۱۶)

نہ پیچو سونے کے بد لے سونا مگر برابر سرا بر، اور (نہ پیچو) چاندی کے بد لے چاندی مگر برابر سرا بر، ایک کو دوسرے پر زیادہ نہ کیا جائے، اور نہ پیچو ادھار کو نقد کے بد لے۔

یعنی سونے کے بد لے سونا اور چاندی کے بد لے چاندی برابری کے ساتھ یچھے جائیں گے اور ان میں کسی بیشی بھی نہیں کی جاسکتی اور نہ ہی انہیں ادھار پیچا جا سکتا ہے کہ ایک تو اپنے حصے کا سونا یا چاندی ابھی دے دے اور دوسرا بعد میں دے۔ جبکہ مذکورہ بالا صورت میں نوٹ دینے والے کی طرف سے ادھار موجود ہے کہ وہ اصل سونا نہیں دے رہے بلکہ اس کی رسید دے رہا ہے جو ادھار ہی کی ایک شکل ہے۔ چنانچہ تقابض فی مجلس نہ پایا گیا جس سے بیچ نا جائز ہوگی۔

دوسرा موقف

دوسرा نقطہ نظر یہ ہے کہ ایک روپے کا نوٹ خود مال ہے اور دوسرے بڑے نوٹ اس کی رسیدیں ہیں۔ کیوں کہ ایک روپے کا نوٹ حکومت چھاپتی ہے اور باقی نوٹ ٹیکٹ بینک چھاپتا ہے۔ اس کے علاوہ بڑے نوٹوں پر تو یہ لکھا ہوتا ہے کہ ”حاصل پڑا کو مطالبہ پر اتنے روپے دیے جائیں گے“، لیکن ایک روپے کے نوٹ پر یہ نہیں لکھا ہوتا۔^(۱۷) یہ نظریہ بھی درست معلوم نہیں ہوتا۔ ایک تو اس وجہ سے کہ حکومت بڑے نوٹ چھاپنے میں اس بات کو مد نظر نہیں رکھتی کہ چھوٹے نوٹ کتنی تعداد میں ہیں۔ اور دوسرا اس وجہ سے کہ بڑے

۱۶۔ ترمذی، سنن الترمذی، لاہور، مکتبہ رحمانیہ، ج ۱، ص ۳۶۶

۱۷۔ مولانا محمد تقی عثمانی، اسلام اور جدید میہمت و تجارت، کراچی، مکتبہ معارف القرآن، ۲۰۰۳ء، ص ۱۰۵

نوٹوں اور ایک روپے کے نوٹ میں عملی طور پر کوئی فرق نہیں ہے۔ دونوں نوٹ ایک ہی طرح ہر جگہ قابل قبول ہیں۔ بلکہ اکثر جگہوں پر تو بڑے نوٹوں کو ہی ترجیح دی جاتی ہے۔ چنانچہ مال ہونے کی زیادہ خصوصیت تو بڑے نوٹوں میں پائی گئی نہ کہ ایک روپے کے نوٹ میں۔ لہذا ایک روپے کے نوٹ کو اصل مال شمار کرنا اور بڑے نوٹوں کو اس کی رسیدیں سمجھنا درست نہیں۔

تیسرا موقف

تیسرا موقف عرب علماء کا ہے۔ ان کے ہاں نوٹ، سونے اور چاندی کے قائم مقام ہیں۔ چنانچہ ان پر اب بھی صرف کے احکام جاری ہوں گے چنانچہ اردن کی مجلس مجمع الفقه الاسلامی نے نقد کے احکام کے موضوع پر بحث کرنے کے بعد مندرجہ ذیل قرار واد منظور کی:

إِنَّهَا نُقُودٌ اعْتِبارِيَّةٌ فِيهَا صَفَةُ الشَّمْنِيَّةِ كَامِلَةً وَلَهَا الْأَحْكَامُ الشَّرِعِيَّةِ
الْمُقْرَرَةُ لِلذَّهَبِ وَالْفَضَّةِ مِنْ حِيثِ أَحْكَامِ الرِّبَا وَالرِّكَاةِ وَالسَّلَمِ
وَسَائِرُ احْكَامِهِمَا. (۱۸)

یہ نقد اعتبراً ہیں اور ان میں شمشیت کی صفت تکمیل طور پر پائی جاتی ہے اور ان کے لیے وہی شرعی احکام ہیں جو سونے اور چاندی کے لیے مقرر ہیں جیسے ربا، زکوٰۃ، سلم اور ان دونوں (سونے اور چاندی) کے دیگر تمام احکام۔

اس کے علاوہ مجلس نے کرنی نوٹوں کی خرید و فروخت کے حوالے سے مندرجہ ذیل احکامات معین کیے:

۱ - لَا يَجُوزُ بَيْعُ الورقِ النَّقْدِيِّ بَعْضَهُ بَعْضٌ، أَوْ بَغِيرِهِ مِنَ الْجِنَاسِ
النَّقْدِيِّ الْأَخْرَى مِنْ ذَهَبٍ أَوْ فَضَّةٍ أَوْ غَيْرِهِمَا، نَسِيَّةً مُطْلَقاً، فَلَا
يَجُوزُ مثلاً بَيْعُ رِيَالٍ سَعُودِيٍّ بِعَمَلَةٍ أُخْرَى مُتَفَاضِلًا نَسِيَّةً بَدُونِ
تَقَابِضٍ.

۲ - لَا يَجُوزُ بَيْعُ الْجِنَسِ الْوَاحِدِ مِنَ الْعُمَلَةِ الْوَرْقِيَّةِ بَعْضَهُ بَعْضٌ
مُتَفَاضِلًا، سَوَاءٌ كَانَ ذَلِكَ نَسِيَّةً أَوْ يَدًا بِيَدٍ، فَلَا يَجُوزُ مثلاً بَيْعُ

۱۸ - مجلس مجمع الفقه الاسلامی الدولی، *أحكام النقود الورقية وتغير قيمة العملة*، الأردن، ۱۹۸۶ء، رقم ۲۱

عشرة ريالات سعودية ورقاً بأحد عشر ريالاً سعودية ورقاً، نسيئة أو يدأ بيد.

٣- يجوز بيع بعضه ببعض من غير جنسه مطلقاً، إذا كان ذلك يدا بيد، فيجوز بيع الليرة السورية أو اللبنانيّة، بريالٍ سعوديٍّ ورقاً كان أو فضةً، أو أقل من ذالك أو أكثر، وببيع الدولار الأميركي بثلاثة ريالات سعودية أو أقل من ذالك أو أكثر، إذا كان ذالك يدا بيد^(٩)!

٤- كاغذى نوٹوں کی آپس میں یا دوسری نقاجناس خواہ وہ سونا چاندی ہوں یا ان دونوں کے علاوہ ہوں، مطلقاً ادھار بیج ناجائز ہے، مثلاً سعودی ریال کی بیج کسی دوسری کرنی کے ساتھ تقابل کیا بغیر، کمی زیادتی اور ادھار کے ساتھ جائز نہیں ہوگی۔

٥- كاغذى کرنی کی ایک ہی جنس کی بیج آپس میں تقاضل کے ساتھ جائز نہیں ہوگی خواہ یہ ادھار ہو یا ہاتھ در ہاتھ، مثلاً بیس سعودی ریال کی بیج اکیس سعودی ریال کے ساتھ نہ ادھار جائز ہوگی اور نہ ہاتھ در ہاتھ۔

٦- غیر جنس سے بعض کی بعض کے ساتھ بیج مطلقاً جائز ہوگی، اگر ایسا ہاتھ در ہاتھ کیا جائے، لہذا شامی یا لبنانی لیرہ کی بیج سعودی ریال کے ساتھ جائز ہے خواہ وہ کاغذی نوٹ ہو یا چاندی کا، اس سے زیادہ ہو یا کم ہو، اور ایک امریکی ڈالر کی بیج تین سعودی ریال کے ساتھ یا ان سے کم یا زیادہ کے ساتھ جائز ہے، جب ایسا ہاتھ در ہاتھ کیا جائے۔

ڈاکٹر ابو بکر دوکوری تحریر فرماتے ہیں:

أنها يعتمد عليها في كل المعاملات المالية والمبادلات التجارية أكثر مما يعتمد على العملة المعدنية، فصارت هي كالأصل. قلنا إن الحاجة الملحة هي التي دفعت جميع الدول في العصر الحاضر إلى الاعتماد على النقود الورقية، ولا نجد رأياً لفقهاء السلف حول هذه

١٩- الدكتور علي السالم، أحكام النقود الورقية وتغير قيمة العملة، الأردن، دورته الخامسة، ١٩٨١؛ النقود واستبدال

النقود الورقية لعدم وجودها في عصرهم، غير أن علماء العصر وجدوا أنفسهم أمام الأمر الواقع هو كون العملة الورقية قد حل محل الذهب والفضة في استعمالها مقياساً للتنقييم وواسطة للتداول وأداة للإدخار، فغدت بذاتها نقداً قائماً بذاتها^(۲۰)

تمام مالي معاملات اور تجاري لین دین میں ان (کاغذی نوٹوں) پر معدنی کرنی سے زیادہ اعتماد کیا جاتا ہے لہذا یہ اصل کی طرح ہو گئے۔ ہم یہ کہتے ہیں کہ ان کاغذی نوٹوں کی ضرورت نے ہی عصر حاضر میں تمام ممالک کو ان پر اعتماد کرنے پر مجبور کیا ہے۔ ان کاغذی نوٹوں کے حوالے سے فقهاء سلف کی کوئی رائے تو ہماری نظر سے نہیں گزری کیوں کہ ان کے زمانے میں ان نوٹوں کا وجود ہی نہیں تھا، البتہ علماء عصر نے اس حقیقت کو دیکھا کہ کاغذی کرنی، قیمت لگانے، تبادلے کے واسطہ اور ذخیرہ کرنے کے آلات کے طور پر اپنے استعمال میں سونے اور چاندی کے قائم مقام بن چکی ہے، لہذا (ان کے نزدیک) اپنی ان خصوصیات کی وجہ سے وہ بذات خود نقد کی حیثیت اختیار کر گئی۔

مولانا تقی عثمانی صاحب تحریر فرماتے ہیں:

اکثر علمائے عرب کی رائے یہ ہے کہ نوٹ ذهب اور فضہ کے قائم مقام ہیں جو احکام سونے، چاندی کے ہیں وہی نوٹوں کے ہیں۔ وجہ اس کی یہ ہے کہ سونا، چاندی تو آلات تبادلہ نہیں رہے۔ سونے، چاندی کی جگہ اب نوٹوں کے لئے لی ہے، لہذا زکوٰۃ، بیع صرف اور ربا وغیرہ تمام مسائل میں نوٹوں کا حکم سونے، چاندی والا ہوگا۔^(۲۱)

چنانچہ ہر قسم کے نوٹوں کا آپس میں کمی بیشی اور ادھار کے ساتھ تبادلہ ناجائز ہو گا، الا یہ کہ کوئی حیلہ کیا

- ۲۰ - الدكتور أبو بكر دوكوري، **أحكام النقود الورقية** ص ۱، Retrieved jan 4,2012,from

<http://www.kantakji.com/fiqh/Files/Economics/c353.doc-Cached-Similar>

- ۲۱ - اینا، اسلام اور جدید معاشی مسائل، ج ۲، ص ۱۰۶

جائے۔ لہذا عرب علماء کے موقف کو سامنے رکھا جائے تو دنیا میں جتنا بھی کرنی کا لین دین ہو رہا ہے وہ سب نا جائز ہو جائے گا۔ اس لیے کہ جب نوٹ سونے کے قائم مقام ہو گئے تو ان نوٹوں کا کمی بیشی کیسا تھا تبادلہ بھی نا جائز ہو جائے گا اور یہ بات بھی نا جائز ہو جائے گی کہ مجلس میں احمد البدلیں پر قبضہ کر لیا جائے۔ بلکہ ایک ہی مجلس میں دونوں طرف سے قبضہ ضروری ہو گا۔ جیسا کہ اس کی مزید وضاحت آئندہ سطور میں آ رہی ہے۔

ایک کرنی کا دوسرا کرنی کے ساتھ اگر قبض میں تاخیر کرتے ہوئے معاملہ کیا جائے تو وہ عرب علماء کے ہاں اس وجہ سے بھی ناجائز ہے کہ اس میں کرنی حوالے کرنے میں جو تاخیر طلب کی جا رہی ہے وہ اس میں نفع کمانے کے لیے کی جا رہی ہے کیوں کہ جب بھی مدت زیادہ ہوتی ہے تو اس کی وجہ سے کبھی نفع میں بھی اضافہ ہو جاتا ہے، اور یہ صورت ربا کی طرف لے جاتی ہے اس لیے ناجائز ہے۔ چنانچہ تقابل میں تاخیر نہ ہونے کی شرط کے ساتھ اس کی اجازت دی جائے گی تاکہ اس مفسدہ سے بچا جاسکے۔ کیوں کہ کرنی کا کام کرنے والے لوگ مدت اور مہلت اسی وجہ سے طلب کرتے ہیں کہ وہ اس مدت میں اس کرنی سے نفع کما سکیں۔ اور یہ اما ان تقاضی و اما ان تربی جیسی صورت ہو جائے گی جو صریح ربا ہے۔ خاص طور پر جب کسی کا مقصد ہی کرنی کی تجارت کرنا ہو، کیوں کہ اس سے افراد اور معاشرے کو بہت ہی زیادہ نقصان پہنچتا ہے۔^(۲۲)

المعايير الشرعية میں بھی عرب علماء کے اسی موقف کو سامنے رکھ کر کرنی کے لین دین سے متعلق مندرجہ ذیل شرعی احکامات متعین کئے گئے ہیں:

تجوز المتأجرة في العملات شريطة مراعاة الأحكام والضوابط
الشرعية الآتية: (۱) أن يتم التقادم قبل تفرق العاقدين، سواءً أكان القبض حقيقياً أم حكمياً.....(ج) أن لا يشتمل العقد على خيار شرطٍ أو أجل لتسليم أحد البدلين أو كليهما ۱/۲ إذا تم التعاقد على بيع مبلغ من العملات فلا بد من تسليم وقبض جميع المبالغ
موضوع المتأجرة قبل التفرق. ۲/۲ لا يكفي لجواز المتأجرة بالعملات قبض أحد البدلين دون الآخر، ولا قبض جزء من أحد

۲۲ - الدكتور محمد الشحات الجندى، فقه العامل المالى المصرفى الحديث القاهرة، دار النهضة العربية، ۱۹۸۹، ص ۲۱۵، ۲۱۶.

البدلين، فإن قبض بعض البدل صح فيما تم قبضه دون الباقي.^(۲۳)
 مختلف كرنسيوں کا رو بار مندرجہ ذیل احکامات اور ضوابط کی رعایت کرتے
 ہوئے جائز ہے: (۱) عاقدین کے جدا ہونے سے پہلے دونوں طرف سے
 قبضہ مکمل ہو جائے، خواہ قبض حقیقی کی صورت میں یا پھر قبض حکمی کی صورت
 میں..... (ج) بدلين میں سے کسی ایک یا دونوں کی سپردگی کے لیے عقد
 کسی خیار شرط یا مدت پر مشتمل نہ ہو۔ ۲/۲ جب کرنسيوں کی کسی مقدار
 پر باہمی عقد مکمل ہو جائے تو علیحدہ ہونے سے پہلے ان تمام مقداروں کا
 سپرد کرنا اور ان پر قبضہ کرنا ضروری ہے جن پر باہمی لین دین ہوا
 ہے۔ ۲/۲ کرنسيوں کے لین دین کے جواز کے لیے بدلين میں سے کسی
 ایک پر قبضہ کافی نہیں ہے اور نہ ہی اس کے بعض حصے پر قبضہ کافی ہے،
 لہذا اگر احمد البدلين کے بعض حصے پر قبضہ کیا گیا تو جس حصے پر قبضہ کیا
 گیا ہے اس میں معاملہ درست ہو جائے گا اور باقی میں درست نہیں ہو گا۔

قبض حقیقی اور حکمی

پھر مزید یہ بیان کیا گیا ہے کہ مختلف اشیاء کے قبضے کی کیفیت ان اشیاء کی حالت اور عرف کے مطابق
 ہو گی اور اگر دونوں طرف کی کرنسيوں پر حقیقی یا حکمی قبضہ ہو گیا تو بعیّ صحیح ہو جائے گی۔ حقیقی قبضے کا مطلب
 ہے کہ ہاتھ در ہاتھ لین دین ہو جائے اور حکمی قبضے کا مطلب ہے کہ اعتباری قبضہ ہو جائے یعنی اس کرنی
 میں تصرف کا مکمل اختیار حاصل ہو جائے جسے 'تخلیة' کہا جاتا ہے۔ خواہ یہ اختیار بینک کے اکاؤنٹ میں رقم
 کی منتقلی کے ذریعے حاصل ہو یا پھر اسی طرح کی کسی اور صورت کے ذریعے ہو کہ جس میں 'تخلیہ' متحقق ہو
 جائے اور اس رقم کے حصول سے کوئی چیز مانع نہ رہے۔^(۲۴)

۲۳ - هیئة المحاسبة والمراجعة للمؤسسات المالية الاسلامية:المعايير الشرعية، المتاجرة في العملات، بحرين،

۶، ۵ ص، ۲۰۰۳-۲

۲۴ - اینا، ص ۶

کرنیوں کے لین دین میں وکالت اور اس پر اجرت کا حصول

کرنیوں کی خرید و فروخت کے عقد کو مکمل کرنے کے لیے کسی غیر کو وکیل بنایا جاسکتا ہے اور اس کو قبضہ اور سپردگی کا وکیل بھی بنایا جاسکتا ہے۔ اسی طرح اگر قبضے کی ذمے داری وکیل کے سپرد نہیں کی تو اس میں یہ شرط ہے کہ موکل خود یا کوئی اور وکیل عاقدین کے جدا ہونے سے پہلے کرنی پر قبضہ کر لے۔^(۲۵) یہاں پر بھی وہی اصول مدنظر رکھا گیا ہے کہ کرنیوں کی باہمی خرید و فروخت بیع صرف کے حکم میں ہے چنانچہ جس طرح بیع صرف میں نسیہ جائز نہیں ہے اسی طرح یہاں پر بھی نسیہ جائز نہ ہوگا اور بدلين پر قبضہ ضروری ہوگا۔ پھر اگر کسی آدمی کے برآمدہ مال کی رقم آنی ہے اور وہ بینک کو اس رقم کی رسید دے کر بینک سے پوری رقم وصول کر لے اور بینک باہر سے رقم وصول کرنے کی عیمده سے اجرت وصول کر لے تو یہ دو شرطوں کے ساتھ جائز تھا۔ اجرت مثل ہو۔^{۲۶} عقد قرض، عقد اجارة سے منفصل ہو۔ یہ تجویز مولانا اشرف علی تھانوی نے دی تھی لیکن بینکوں کو اسے استعمال نہ کرنے کا کہا گیا ہے اور اس کی بجائے کٹھر کے ساتھ مشارکہ و مضاربہ کرنے کی تجویز دی گئی ہے۔ معایر میں اسی صورت کے جواز کے حوالے سے تحریر ہے:

۲/۵ لا يعتبر من قبل الحوالة التظهير التوكيلي الذى يطلب

العميل بموجبه من المؤسسة تحصيل قيمة الورقة التجارية لحسابه،

بل هي وكالة جائزة شرعاً سواء أكانت بأجر أم بغير أجر.^(۲۷)

کلائنٹ کا بینک سے ہٹڈی کی تصدیق (در اصل قیمت) طلب کرنا جس میں کلائنٹ بینک سے یہ کہتا ہے کہ اس رسید کی بنیاد پر جو رقم آنی ہے وہ وصول کرنے کے بعد آپ اپنے اکاؤنٹ میں منتقل کر لینا حوالہ نہیں کھلانے گا، بلکہ یہ وکالت کا معاملہ ہے جو اجرت کے ساتھ اور اجرت کے بغیر دونوں طرح سے جائز ہے۔

ڈاکٹر وحید زحلی وکالت میں اجرت لینے کے جواز کو بیان کرتے ہوئے رقم طراز ہیں:

تصح الوکالة بأجر وبغير أجر؛ لأن النبي ﷺ كان يبعث عماله

لقبض الصدقات و يجعل لهم عمولة... ولأن الوکالة عقد جائز

- ۲۵ - اینا، ص ۷

- ۲۶ - اینا، الحوالة ص ۱۰۳

لا يحجب على الوكيل القيام بها، فيجوزأخذ الأجرة فيها، بخلاف الشهادة، فإنها فرض يجب على الشاهد أداؤها۔^(۲۷)

اجرت کے ساتھ اور اجرت کے بغیر وکالت صحیح ہے، کیوں کہ نبی ﷺ اپنے عمال کو صدقات کی وصولی کے لیے روانہ فرماتے تھے اور ان کے لیے اجرت مقرر فرماتے تھے۔۔۔ اور اس وجہ سے بھی (وکالت پر اجرت وصول کرنا جائز ہے) کیوں کہ وکالت عقد جائز ہے جس کو پورا کرنا وکیل پر لازم نہیں ہے، لہذا اس میں اجرت وصول کرنا جائز ہے۔ بخلاف شہادت کے، کیوں کہ وہ فرض ہے اور گواہ پر اس کا ادا کرنا واجب ہے۔

البتہ اگر صرف رقم منتقل کرنا ہو اور اس میں حوالہ کی صورت نہ پائی جائے تو اس میں اجرت لینا بلا کراہت جائز ہے اور اس سے معايير، میں بینکوں کو منع بھی نہیں کیا گیا۔ اگر غیر ملکی کرنی میں بھی تبدیل کرنا ہوتا بھی پہلے بیع صرف ہوگی اور پھر سادہ تحویل(Simple Transfer) ہوگی نہ کہ وہ حوالہ کہ جس پر اسلامی بینکوں کو رقم وصول کرنے سے منع کیا گیا ہے، البتہ معايير، میں اس سادہ تحویل کے لیے بھی حوالہ کا لفظ استعمال کی گیا ہے۔^(۲۸)

حوالہ اور خدمات کی اجرتوں میں بنیادی فروق

اور یہاں سے ایزی پیسے سروس(Easy Paisa Service) کا حکم بھی معلوم ہو گیا جو ہمارے مک میں رائج ہے کہ اس پر جمع کرانے والے سے رقم وصول کرنا بنیادی طور پر جائز ہے، اسی طرح اے ٹی ایم(ATM) مشین استعمال کرنے پر جو رقم کائی جاتی ہے وہ وصول کرنا بھی جائز ہے۔ ایزی پیسے اور اے ٹی ایم کے استعمال پر وصول کی جانے والی رقم میں بنیادی فرق یہ ہے کہ ایزی پیسے میں حوالہ یا ہندی کی صورت پائی جا رہی ہے جب کہ اے ٹی ایم میں میں خدمات پر اجرت(Service Charges) کی صورت پائی جا رہی ہے۔ ایزی پیسے کا طریقہ کاریہ ہوتا ہے کہ اگر ایک شخص نے دوسرے شہر میں کسی دوسرے شخص کو رقم بھیجنی ہے تو وہ ایزی پیسے کی مخصوص دکان پر جا کر اپنے اور دوسرے شخص کی مخصوص معلومات مثلاً شناختی کارڈ نمبر،

۲۷۔ وہبة الز حلیلی، الفقه الاسلامی و ادلته، الفصل التاسع الوکالت، شام، دار الفکر، ۱۹۸۵ء، ج ۵، ص ۷۲

۲۸۔ المعايير الشرعية، الحوالات، البد: ۲/۱۲، ص ۱۰۳؛ المتاجرة في العملات، البد: ۱/۲، ص ۸

موہائل نمبر وغیرہ دکان دار کو فراہم کرے گا اور رقم جمع کروانے کے بعد دکان دار سے ایک کوڈ وصول کر لے گا اور وہ کوڈ اُس شخص کو بتا دے گا جسے رقم بھجوائی ہے۔ وہ شخص یہ کوڈ اپنے شہر میں موجود کسی بھی ایزی پیسہ سروں کی دکان پر بتانے کے بعد اسی وقت وہ رقم وصول کر سکتا ہے۔ اس مخصوص کوڈ کی حیثیت اس رسید ہی کی ہے جس کو ہم ہندی کہتے ہیں، گویا کہ یہ کوڈ اُس رسید کی جدید شکل ہے۔

البتہ یہ بات فقہی لحاظ سے قابل بحث ہے کہ کیا رقم کی مختلف مقداروں پر مختلف اجرتیں وصول کرنا جائز ہوگا؟ جب کہ فراہم کی جانے والی سروں کی کیفیت ایک ہی ہے۔ چنانچہ ایزی پیسہ سروں میں رقم کی مقدار جتنی بڑھتی جائے گی اتنا ہی فیس میں بھی اضافہ ہوگا۔ مثلاً اگر کوئی شخص ایک شہر سے دوسرا شہر میں ایزی پیسہ سروں کے ذریعے ایک ہزار یا تین ہزار روپے منتقل کرنا چاہتا ہے تو ان دونوں کی فیس میں فرق ہوگا اور تین ہزار پر وصول کی جانے والی فیس ایک ہزار پر وصول کی جانے والی فیس سے زیادہ ہوگی۔ عموماً اے ٹی ایم استعمال کرنے پر ایک ہی رقم کاٹی جاتی ہے لیکن اے ٹی ایم کے استعمال کی وہ بعض صورتیں کہ جہاں کٹوتی رقم کے تناسب سے ہوتی ہے تو وہاں پر بھی یہی سوال اٹھتا ہے کہ کیا ایسا کرنا جائز ہے؟ اور یہ سوال خاص طور پر اسلامی بینکوں کے حوالے سے زیادہ قابل توجہ ہے۔ مثلاً بینک الفلاح کے اسلامی بینکنگ ڈپارٹمنٹ کے شیڈول آف چارجز میں یہ بات بھی درج ہے کہ بینک الفلاح کی طرف سے جاری کیے گئے اے۔ ٹی۔ ایم کارڈ کے ذریعے اگر بینک الفلاح کی نان بینکنگ مشین سے رقم نکلوائی جائے گی تو نکلوائی جانے والی رقم پر تین فیصد کٹوتی ہوگی، خواہ نکلوائی جانے والی رقم کی مالیت کتنی ہی ہو۔^(۴۹)

اب یہاں پر رقم کے تناسب سے کٹوتی کی جا رہی ہے جب بینک کی طرف سے دی جانے والی سروں ایک طرح کی ہے تو اس پر نکلوائی جانے والی رقم کے تناسب سے کٹوتی کرنا شرعاً کیا ہے؟ اس باب میں دو قسم کے نقطہ نظر پیش کئے جاسکتے ہیں۔

۱۔ دونوں صورتوں میں اگر واقعہ رقم کے بڑھنے سے اخراجات بڑھ جاتے ہیں۔ مثلاً حکومت کے کسی قانون کی وجہ سے، یا کوئی اضافی ذمہ داری برداشت کرنا پڑتی ہے، تب تو اس بات کی گنجائش ہے کہ رقم کے تناسب سے فیس یا اجرت وصول کر لی جائے۔ لیکن اگر ایسا نہیں ہوتا تب رقم کے تناسب سے فیس یا اجرت وصول کرنا جائز نہیں ہوگا۔

-۲

ایزی پیسہ کی صورت کا بنیادی تعلق 'ذمہ داری' سے جڑا ہوا نظر آتا ہے کہ ایزی پیسہ والے دوسرے شہر میں موجود شخص کو رقم فراہم کرنے کی ذمہ داری اٹھاتے ہیں۔ اور یہ ایک واضح بات ہے کہ ذمہ داری کے بڑھنے سے اس کی اجرت بھی بڑھ جاتی ہے، لہذا ایزی پیسہ کی صورت میں رقم کی مختلف مقداروں پر مختلف فیسیں وصول کرنا جائز ہے، خاص طور پر مردہ تاظر میں کہ بھی جانے والی رقم کے فی صد کے حساب سے فیس نہیں لی جاتی کہ مثلاً سورپے پر تین روپے لیے جائیں، بلکہ خصوص مقدار کے لحاظ سے فیس لی جاتی ہے مثلاً ایک، تین، پانچ ہزار روپے وغیرہ کی مقداروں پر فیس لی جاتی ہے۔ جب کہ اے ٹی ایم والی صورت کا بنیادی تعلق 'ذمہ داری' سے نہیں ہے۔ کیوں کہ بینک نے پہلے ہی اے ٹی ایم میں رقم رکھی ہوتی ہے؛ اس رقم کو نکالنے کی ایک حد ہوتی ہے مثلاً بیس ہزار یومیہ؛ اس میں بنیادی کام میں کام کا ہوتا ہے جس سے رقم نکالی جاتی ہے؛ اس صورت میں کسی اور جگہ رقم پہنچانی یا دلوانی نہیں ہوتی۔ کیوں کہ اس صورت میں 'ذمہ داری' بڑھتی نظر نہیں آتی اس لیے اس صورت میں رقم کے تابع سے اجرت وصول کرنا جائز نہیں ہوگا۔ یہ دوسرا موقف زیادہ وزنی نظر آتا ہے لیکن اس بارے میں فقهاء کرام کو مزید غور و فکر کرنے کی ضرورت محسوس ہوتی ہے۔

چوتھا موقف

ایک رائے یہ بھی سامنے آئی کہ نوٹ چونکہ سونے کے حکم میں ہیں لہذا مختلف کرنیوں کے لیں دین میں بچ صرف کے احکامات کو تو مدنظر رکھا جائے گا لیکن ہم مختلف ممالک کی کرنیوں کے آپس میں لیں دین میں حکومت کے متعین کردہ ریٹ کو دیکھیں گے۔

چنانچہ مولانا مجاہد الاسلام قاسمی صاحب لکھتے ہیں:

حکومت نے مختلف غیر ملکی رقم ڈالر، پونڈ، اور ریال وغیرہ کی ہندوستانی روپے کے لحاظ سے قیمت متعین کر دی ہے۔ اس قیمت کا تعین در اصل ہر ملک کے پاس موجود "سونے" کے لحاظ سے ہوتا ہے۔ فرض کیجئے کہ امریکی ڈالر کی قیمت ہندوستانی سکے سے آٹھ روپے ہو تو یہ اس بات کی علامت ہے کہ ہندوستان کے آٹھ روپے سے جس قدر سونا خرید کیا جا سکے

گا اسی قدر امریکی ایک ڈالر سے خریدا جاسکے گا۔ یہاں ڈالر اور روپیہ سے
مقصود اس کا کا غذ نہیں بلکہ اس کی قانونی قدر و قیمت ہے... اس لیے
سرکاری سطح پر جس سکہ کی جو قدر متعین ہے اس سے زیادہ میں لینا یا دینا
جاائز نہ ہوگا۔ مثلاً ڈالر کی قیمت سرکاری طور پر آٹھ روپے ہے اور اس کو
دس روپے میں فروخت کیا جائے تو یہ سو دس میں داخل ہوگا۔ (۳۰)

مثلاً اگر حکومت نے روپے کی قیمت ڈالر کے مقابلے میں ساٹھ روپے مقرر کر لکھی ہے تو اس کا مطلب
یہ ہوگا کہ ایک ڈالر سے جتنا سونا خریدا جا سکتا ہے اتنا ہی ساٹھ روپے سے بھی خریدا جا سکتا ہے۔ چنانچہ ایک
ڈالر کو ساٹھ روپے سے خریدنا جائز ہوگا لیکن اس سے زیادہ پر نہیں۔ اس لیے کہ اگر اس سے زیادہ پر خریدا تو
اس کا مطلب یہ ہوگا کہ ایک طرف سے تو سونا زیادہ دیا جا رہا ہے اور دوسری طرف سے کم دیا جا رہا ہے۔
اس لیے کہ یہ درحقیقت دو کافروں کا تبادلہ نہیں ہے بلکہ اس مقدار میں سونے کا تبادلہ ہے۔ اس تبادلے پر
بعض صرف کے احکام جاری ہوں گے۔ جیسے وہاں کی بیشی جائز نہیں، اسی طرح یہاں بھی حکومت کی مقرر کردہ
قیمت سے کم یا زیادہ میں بیچنا جائز نہیں ہوگا۔

یہ رائے نسبتاً بہتر نظر آتی ہے۔ اس لیے کہ یہاں پر بعض صرف کا ہونا تو اگرچہ تسلیم کیا گیا مگر مختلف
ممالک کی کرنیوں میں حکومت کے متعین کردہ ریٹ کو بعض صرف کی خلاف ورزی تسلیم نہیں کیا گیا اور ایک
بہت اچھا نکتہ اٹھایا گیا کہ مختلف ممالک کی کرنیوں کے لین دین میں جو فرق ہمیں نظر آتا ہے وہ ظاہری فرق
ہے ورنہ درحقیقت وہ کرنیاں ایک ہی قوت خرید کو ظاہر کر رہی ہوتی ہیں۔ چنانچہ مثلاً اگر ہم ایک ڈالر دے
کر ساٹھ روپے لے رہے ہیں اور یہ ریٹ بھی حکومت کا متعین کردہ ہے تو یہ درحقیقت ایک ہی مقدار میں
سونے کا لین دین ہے۔

مگر یہاں پر پھر وہی اعتراض لوٹ آتا ہے کہ پھر بھی محض نوٹ دینے سے زکوٰۃ ادا نہ ہوگی اس لیے
کہ یہ نوٹ تو اصل مال یعنی سونے کی رسید ہیں۔ علاوہ ازیں یہ بات بھی کہ موجودہ زمانے میں عام نوٹ تو
دور کی بات، ڈالر کی پشت پر بھی مکمل سونا نہیں رہا۔ جس کا باقاعدہ اعلان امریکہ نے ۱۹۷۱ء میں کر دیا
تھا۔ ۱۹۷۱ء میں امریکہ میں سونے کا شدید بحران آیا اور لوگ امریکی بینکوں کے پاس ڈالر کے بد لے سونا لینے

دُوڑ پڑے۔ امریکہ کو یہ خطرہ ہوا کہ اگر میں نے ان سب کو سونا دے دیا تو میرے پاس تو سونے کے ذخائر ختم ہو جائیں گے، لہذا اس نے ڈالر کے بدلتے سونا نہ دینے کا اعلان کر دیا۔^(۳۱) چنانچہ اب یہ محض دعویٰ ہے کہ ڈالر یا نوٹ کی پشت پر اتنی ہی مالیت میں سونا بھی موجود ہوتا ہے جتنی مالیت اس نوٹ پر ظاہر کی گئی ہوتی ہے۔

چنانچہ مولانا زبیر احمد قاسمی رقم طراز ہیں:

یہ بات تقریباً مسلمه ہے کہ کرنی نوٹ جب حکومت نے جاری کیا تھا اس کا ایک مضبوط رشتہ سونے چاندی سے جڑا ہوا تھا اور اس کی غالب حیثیت سندِ مال کی تھی لیکن مختلف معاشی اور اقتصادی انقلابات کے نتیجے میں یہ رشتہ کمزور سے کمزور ہوتا چلا گیا..... نوٹوں کا رشتہ آج بھی کسی نہ کسی درجہ میں خلائقِ مُن سونے چاندی یا کسی نہ کسی بنیادی سامان مثلاً غلے یا حیوانات کے ساتھ یقیناً جڑا ہوا ہے، پہلے اگر ایک کاغذی نوٹ ایک تولہ چاندی سے اپنا رشتہ اور نسبت رکھنے کے سبب ایک تولہ چاندی کی سند اور وثیقہ تھا تو آج کا وہی نوٹ آج کے ایک تولہ چاندی کے مثلاً چچاؤںیں جزء سے اپنا رشتہ اور نسبت رکھنے کے سبب تولہ بھر چاندی کے ۱/۵۰ جزء کا وثیقہ و سند ہے علیٰ ہذا القياس دگر بنیادی سامانوں کے ساتھ اس کے رشتہ و نسبت کا حال سمجھا جا سکتا ہے۔^(۳۲)

پانچواں موقف

نوٹوں کے بارے میں پانچویں رائے جو سب سے بہتر معلوم ہوتی ہے وہ یہ ہے کہ نوٹ اس وقت فلوں کا حکم اختیار کر گئے ہیں۔ فلوں اس سکے کو کہتے ہیں جو سونا چاندی کے علاوہ کسی اور دھات مثلاً تانبے، پیشیل وغیرہ سے بنا ہو۔ فلوں کی ذاتی قیمت ان کے اوپر لکھی گئی قیمت (face value) سے کم ہوتی ہے۔ یعنی اگر پانچ روپے کا سکہ ہے تو اس کی دھات کو اگر بازار میں بیچا جائے تو وہ پانچ روپے سے کم میں

۳۱۔ اسلام اور جدید معاشی مسائل، ج ۲، ص ۵۷

۳۲۔ مولانا زبیر احمد قاسمی، کرنی نوٹ کی شرعی حیثیت، ص ۱۱۶-۱۱۷।

بکے گی۔ اس کا نتیجہ یہ نکلے گا کہ اگر ایک ہی ملک کے نوٹ ہیں تو ان میں تقاضل تو حرام ہوگا، یعنی ایک کے بدلتے میں دو لینا۔ لیکن ان کے ذریعے سے اگر سونے کی بیج کی جائے تو وہ جائز ہوگی۔ اس لیے کہ یہ بیج صرف نہیں کھلانے گی کیونکہ بیج صرف میں دونوں طرف حقیقی سونے کا ہونا ضروری ہے۔^(۳۳) جبکہ یہاں ایسا نہیں ہے، صرف ایک طرف سونا ہے جبکہ نوٹ کی پشت پر سونا نہیں اس لیے تقابض فی مجلس بھی ضروری نہیں۔ یہ رائے مولانا تقي عثمانی صاحب کی ہے۔ ہندوستان کے اندر مولانا مجاهد الاسلام قاسمی صاحب ہر سال فقہاء کا ایک بہت بڑا اجتماع کرواتے ہیں، اس میں بحث کے لئے مولانا تقي عثمانی اور عرب علماء کے فتاویٰ کو پیش کیا گیا۔ حیدر آباد دکن میں اجتماع ہوا اور ہندوستان کے سارے دارالافتاؤں میں یہ سوال بھیجا گیا۔ ان میں سے پچانوںے فیصلہ علماء نے مولانا تقي عثمانی کے قول کی تائید کی جبکہ پانچ فیصلہ نے اس قول کو اختیار کیا جو اکثر و بیشتر علماء عرب کہتے ہیں۔^(۳۴) چنانچہ مولانا تقي عثمانی صاحب کے فتوے کے مطابق نوٹوں میں بیج صرف کے احکام تو جاری نہ ہوں گے البتہ ربکے احکام جاری ہوں گے۔ یعنی تقاضل حرام ہوگا کہ ایک ہی ملک کے دونوٹوں کو ایک نوٹ کے بدلتے میں بیچا جائے، جبکہ سب ایک ہی مالیت کے نوٹ ہوں۔ مثلاً دو روپوں کو ایک روپے کے بدلتے میں بیچا جائے، جیسے عام طور پر نئے نوٹوں میں کیا جاتا ہے۔

اشیائے ستہ میں حرمتِ تقاضل اور اس کی علت

اس مسئلے کا تعلق ایک اور بنیادی مسئلہ سے ہے اور وہ مسئلہ یہ ہے کہ اشیاء ستہ میں تحریمِ ربا کی علت کیا ہے؟ یعنی وہ چچے چیزیں جنہیں آپ ﷺ نے کمی زیادتی کے ساتھ اور ادھار بیچنے سے منع فرمایا ہے، ان میں دونوں طرف ایک ہی قسم کی چیزیں ہوں تو تحریمِ ربا کی علت کیا ہے؟ مثلاً دونوں طرف سونا ہو یا دونوں طرف گندم ہو۔ تحریمِ ربا کی علت معلوم کرنے سے پہلے اس بارے میں حدیث مبارکہ ملاحظہ کر لی جائے۔ چنانچہ عبادۃ ابن صامت رضی اللہ عنہ سے مردی ہے کہ آپ ﷺ نے ارشاد فرمایا:

الذهب بالذهب مثلاً بمثلاً والفضة بالفضة مثلاً بمثلاً والتمر بالتمر
مثلاً بمثلاً والبر بالبر مثلاً بمثلاً والملح بالملح مثلاً بمثلاً
والشعير بالشعير مثلاً بمثلاً فمن زاد او ازاد فقد اربى بيعوا الذهب
بالفضة كيف شتم يداً بيدٍ و بيعوا البر بالتمر كيف شتم يداً بيدٍ و

۳۳۔ علامہ ابن احمد، محمد بن عبد الواحد، فتح القدير، کتاب الصرف، سکھر، المکتبۃ النوریۃ الرضویۃ، ج ۲، ص ۲۵۸

۳۴۔ کرنی نوٹ کی شرعی حیثیت، ص ۷۹-۸۰

بیعوا الشعیر بالتمر کیف شئتم یداً بیدِ۔ (۳۵)

سونے کے بد لے سونا برابر سراہر، چاندی کے بد لے چاندی برابر سراہر،
کھجور کے بد لے کھجور برابر سراہر، گندم کے بد لے گندم برابر سراہر، نمک
کے بد لے نمک برابر سراہر، جو کے بد لے جو برابر سراہر، پس جس شخص نے
زیادہ دیا یا زیادہ مانگا تو اس نے سودی معاملے کا ارتکاب کیا۔ تم سونا،
چاندی کے بد لے میں بیچو جیسے چاہو مگر ہاتھ در ہاتھ۔ گندم کو جو کے بد لے
میں بیچو جیسے چاہو مگر ہاتھ در ہاتھ۔ جو کو کھجور کے بد لے میں بیچو جیسے چاہو
مگر ہاتھ در ہاتھ۔

احناف کے ہاں ان چھ چیزوں میں تحریم ریوا کی علت 'وزن' اور 'کیل'، مع الجنس ہیں۔

چنانچہ علامہ علاء الدین حنفی تنویر الابصار کی شرح کرتے ہوئے تحریر فرماتے ہیں:

(و علته) أى علة تحرير الزيادة(القدر) المعهود بكيل أو وزن(مع الجنس)
الجنس فان و جدا حرم الفضل أى الزيادة(والنساء) بالمد التاخير
فلهم يجز بيع قفيز بر بقفيز منه متساوياً وأحدهما نسا (وان
عدما)...(حل)...لعدم العلة فبقى على اصل الاباحة (وان وجد
أحدهما) أى القدر وحده أو الجنس (حل الفضل وحرم النساء) ولو
مع النساوى، حتى لو باع عبداً بعيداً إلى أجل لم يجز لوجود
الجنسية۔ (۳۶)

اور زیادتی کے حرام ہونے کی علت، 'قدار' (جسے کیل اور وزن کے نام
سے یاد کیا جاتا ہے) اور 'جنس' ہے۔ چنانچہ اگر دونوں چیزیں (مقدار اور
جنس) پائی جائیں تو زیادتی اور ادھار حرام ہے۔ لہذا گندم کے ایک
قفيز (پیانہ) کی بیچ گندم کے دوسرے قفيز سے برابر کر کے اس صورت
میں ناجائز ہوگی کہ ان میں سے ایک قفيز ادھار ہو۔ اور اگر جنس اور قدر

۳۵ - سنن الترمذی، ج ۲، ص ۳۶۵

۳۶ - علاء الدین محمد بن علی الحسنی، الدر المختار، کراچی، ایم سعید کمپنی، ج ۵، ص ۱۷۲

نہ پائی جائیں تو زیادتی اور ادھار دونوں جائز ہیں۔ اور جواز کی وجہ حرمت کی علت کا نہ پایا جانا ہے لہذا چیز اپنی اباحتِ اصلیہ پر قائم رہے گی اور اگر جنس و قدر میں سے کوئی ایک چیز پائی گئی تو زیادتی جائز ہوگی اور ادھار حرام ہوگا اگرچہ برابری کیساتھ ہی کیوں نہ ہو۔ حتیٰ کہ اگر ایک کے بدے دوسرا غلام ادھار خریدا تو جس ایک ہونے کی وجہ سے ناجائز ہوگا۔

اب سوال یہ پیدا ہوتا ہے کہ احناف کے ہاں ایک فلوس کی بیع دو فلوس سے جائز ہونی چاہئے کیونکہ فلوس میں نہ وزن ہے اور نہ کیل (نانپا) ہے۔ عام طور پر گن کرتا تبادلہ کیا جاتا ہے۔ اور اگر ایک فلوس کی بیع دو فلوس سے غیر متعین کر کے کی جا رہی ہے تو احناف کے ہاں بالاتفاق ناجائز ہے۔ اور متعین کر کے بینپے میں اختلاف ہے۔ شیخین کے نزدیک جائز ہے اور امام محمد کے نزدیک ناجائز ہے۔ امام محمد کے دلائل اس بارے میں زیادہ قوی ہیں۔^(۳۴) بہر حال جب احناف کے ہاں ربا کی علت شمیت ہے ہی نہیں، جیسا کہ مالکیہ اور شوافع کے ہاں ہے۔^(۳۵) تو فلوس کی غیر متعین بیع کی صورت میں کی زیادتی ان کے ہاں بالاتفاق کیوں ناجائز ہے؟ کیل، اور وزن، جو احناف کے ہاں ربا کی علت ہیں وہ فلوس میں پائے نہیں جا رہے۔ اور شمیت پائی جا رہی ہے جو احناف کے ہاں ربا کی علت ہی نہیں ہے۔ تو آخر کس چیز نے تقاضل کو ناجائز کر دیا۔ اس کے جواب سے پہلے ربا کی تعریف ملاحظہ فرمائیں۔

اردو دائرة معارف اسلامیہ کے مقالہ نگار لکھتے ہیں:

ربو: (ع، تلفظ: ربا) لغت میں اس کے معنی ہیں "زیادتی"..... اسلامی کتابوں

میں لفظ "ربا" کا استعمال پانچ قسم کے معاملات پر کیا گیا ہے۔ ایک سودی

قرض کے لین دین پر (۲) [البقرہ: ۲۷۵] دوسرے بالفضل پر.....^(۳۶)

یہاں بالفضل سے مراد کی زیادتی کے ساتھ پہنچا ہے۔^(۳۷)

صاحبِ مجدد کی تعریف ملاحظہ فرمائیں:

۳۷۔ محمد بن محمود البارقی، العنایۃ، حاشیۃ فتح القدیر، مصر، المکتبۃ التجاریۃ الکبری، مصر، ج ۵، ص ۲۸۸-۲۸۷

۳۸۔ عبد الرحمن الجزیری، کتاب الفقه علی المذاہب الاربیعہ، بیروت، دار الفکر، ۲۰۰۲ء، ج ۲، ص ۲۰۳

۳۹۔ امام ابو اسحاق شیرازی، المهدیہ، باب الربا، مصر، مکتبہ عیسیٰ البابی الحنفی، ج ۱، ص ۲۷۰

۴۰۔ اردو دائرة معارف اسلامیہ، پنجاب یونیورسٹی، لاہور، ۱۹۷۳ء ج ۱۰، ص ۲۷۰

ربا یو بوا رباءُ وربوًأ۔ المال :مال کا زیادہ ہونا، بڑھنا۔^(۲۱)

بہر حال ربا کی صحیح تعریف ”زیادۃ بدون عوض“ ہے۔ یعنی بغیر عوض کے زیادتی یا بغیر عوض کے کوئی بھی چیز طلب کرنا۔ اب ہوتا یہ ہے کہ جو چیزیں متعین بالتعین ہوتی ہیں ان میں شرعاً اوصاف معتبر ہوتے ہیں۔ اور شرعاً معتبر ہونے کا مطلب یہ ہے کہ بعضِ شمن کو ذات کا اور بعض کو اوصاف کا عوض قرار دے دیا جاتا ہے۔ مثلاً کوئی عددی چیز ہے جیسے ایک ہی طرح کے دو قلم ہیں، ان کو اسی طرح کے ایک قلم کے بدے میں پیش کرنے ہیں۔ اس لیے کہ یہ متعین بالتعین ہو سکتے ہیں چنانچہ ایک قلم تو ایک قلم کے مقابلے میں آجائے گا اور دوسرا قلم اس ایک قلم کے اوصاف کے مقابلے میں آجائے گا مثلاً وہ قلم کسی مشہور ہستی کے پاس رہا جس کی وجہ سے اس کی قدر بڑھ گئی، یہی وہ صفت ہے جس کے بدے میں دوسرا قلم دیا گیا۔ لیکن جن اشیاء میں اوصاف کا اعتبار نہیں ہے وہاں ایک کا تبادلہ دو سے، زیادتی بلا عوض میں آجائے گا اور حرام ہوگا۔ چنانچہ ایک نئے فلوس کے بدے بیچنا ناجائز ہوگا حالانکہ اس سکے میں ایک خاص صفت بھی پائی جا رہی ہے یعنی اس کا نیا ہونا۔ لیکن کیونکہ فلوس میں اوصاف بالاتفاق حدر (ضائع) ہیں چنانچہ یہ بیع ناجائز ہو گی۔

ایک ہی ملک کی کرنی میں کمی بیشی کا عدم جواز

ہم نے آخری قول کے مطابق کیونکہ نوٹ کو بھی فلوس کے قائم مقام کیا تھا لہذا ایک ہی ملک کی کرنی کی کمی بیشی کے ساتھ خرید و فروخت ناجائز ہو گی اس لیے کہ اس میں بھی اوصاف کا اعتبار نہیں ہوگا۔ چنانچہ اس کے تبادلے میں کمی بیشی حرام ٹھہرے گی۔ اور اگر کوئی ایک روپے کو دو یا ڈیڑھ روپے میں بیچنا چاہے گا تو وہ بیچنا حرام ہوگا۔

مختلف ممالک کی کرنیوں میں کمی بیشی کا جواز

اگر مختلف ممالک کی کرنیاں ہوں تو وہ مختلف جنس شمار ہو گی۔ چنانچہ پاکستان کا نوٹ ایک الگ جنس ہے اور دئی یا سعودی عرب کا نوٹ ایک دوسری جنس۔ اور کیوں کہ اجنب اس مختلف ہیں لہذا ان میں تفاضل اور کمی بیشی ناجائز ہو گی۔ صاحب حدایہ لکھتے ہیں:

آلِ بِا مَحْرُمٌ فِي كُلِّ مَكِيلٍ أَوْ مَوْزُونٍ إِذَا بَيَعَ بِجَنْسِهِ مُتَفَاضِلاً۔^(۳۲)
سود، ہر وزنی اور کیلی چیز میں ناجائز ہے جب اس (وزنی اور کیلی) چیز کو
اسی کی جنس سے زائد کر کے بیچا جائے۔

صاحب ہدا یہ کی عبارت سے معلوم ہوا کہ احتاف کے ہاں تقاضل اس وقت جائز ہو جاتا ہے جب
اشیاء ربویہ، جن کا آپس میں لین دین کیا جا رہا ہے، مختلف جنس کی ہوں۔

کرنی کی خرید و فروخت اور سرکاری نرخ

تقاضل ہی کے حوالے سے ایک اور بات سمجھنے کی ہے کہ مختلف ممالک کی کرسیوں کی ایک شرح تبادلہ (exchange rate) مقرر ہوتی ہے۔ یہ سرکاری ریٹ ہوتا ہے۔ لیکن بازار میں عام طور پر اس کا نرخ تبدیل ہوتا رہتا ہے۔ چنانچہ اگر ڈالر سرکاری طور پر ساٹھ روپے کا ہے تو وہ بازار میں پنیسٹھ یا ستر کا بھی خرید و فروخت ہو سکتا ہے۔ اب سوال یہ پیدا ہوتا ہے کہ سرکاری ریٹ سے کم یا زیادہ پر بیچنا کیسا ہے؟

پہلا نقطہ نظر

بعض علماء نے تو یہ کہہ دیا کہ سرکاری نرخ سے کم و بیش میں بیچنا سود شمار ہوگا کیونکہ جب مثلاً حکومت نے ایک ڈالر کو پاکستان کے ساٹھ روپے کے مساوی قرار دیدیا تو اس کا مطلب یہ ہے کہ ایک ڈالر ساٹھ روپے کے برابر ہے لہذا اس پر زیادتی سود شمار ہوگی۔ اور یہ زیادہ کرنا ایسا ہی ہوگا جیسے ساٹھ روپوں کو ساٹھ روپوں سے زیادہ پر فروخت کرنا، لہذا یہ ناجائز اور حرام ہوگا۔

دوسرا نقطہ نظر

لیکن دوسرے بعض علماء کا موقف اس سے مختلف ہے۔ ان کا کہنا ہے کہ سرکاری نرخ مقرر کرنے سے یہ لازم نہیں آتا کہ ڈالر ساٹھ روپے کے نوٹ جیسا ہو گیا بلکہ جب یہ دونوں مختلف جنس ہیں تو شریعت نے ان میں تقاضل کو جائز قرار دیا ہے اور یہ ربا کے حکم میں آ کر حرام نہ ہوگا۔^(۳۳) البتہ اس میں تسعیر کا قاعدہ جاری ہوگا اور جو حکم تسعیر کا ہوتا ہے وہی اس کا بھی ہوگا۔ اور تسعیر کہتے ہیں حکومت کی طرف سے اشیاء کے

- ۲۲ - برہان الدین علی بن ابی بکر، الہدایہ، کتاب الصرف، لاہور، مکتبہ رحمانیہ، ج ۳، ص ۱۱۱

- ۲۳ - فتح القدری، ج ۶، ص ۱۳۶-۱۳۷

نرخ مقرر کر دینے کو۔^(۲۴)

المنجد میں تسمیر کی تعریف یوں بیان ہوتی ہے:

سَعْيُ الْقَوْمِ: اتَّفَقُوا عَلَى سِعْرَه.^(۲۵)

قوم کا کسی بھاؤ پر اتفاق کرنا۔

چنانچہ اگر حکومت نے ڈالر کا نرخ مقرر کر دیا ہے تو اسے حتی المقدور اسی نرخ پر لینا دینا چاہیے۔ اور اگر اسے کم و بیش پر بیچا تو الوالا مرکے خلاف تو ہوگا، اس لیے کہ تسمیر کی حتی الوسح پابندی کرنی چاہئے۔ لہذا قرآن کریم میں واضح حکم ہے:

أطِيعُوا اللَّهَ وَأطِيعُوا الرَّسُولَ وَأولَى الْأَمْرِ مِنْكُمْ.^(۲۶)

اطاعت کرو اللہ کی اور اس کے رسول کی اور اپنے میں سے الوالا مر (حکام) کی۔

لیکن تسمیر کی اس خلاف ورزی کو سودی معاملہ شمار نہیں کریں گے۔ اس لیے کہ کسی معاملے کے سودی ہونے کے لیے جو شرائط ہیں وہ اس صورت میں نہیں پائی جا رہیں۔ البتہ اس جگہ پر نسیبہ جائز نہ ہوگا تاکہ سود کا چور دروازہ نہ کھل جائے۔ اگرچہ قاعدے کے طاظ سے یہاں پر نسیبہ بھی جائز ہونا چاہئے۔ اس لیے کہ یہ اموال ربوبیہ میں سے تو ہیں نہیں۔ کیوں کہ ان میں کیل، اور وزن، نہیں پایا جاتا اور تقاضل کو جائز کرنے کی وجہ اس چیز کا خلاف جنس ہونا تھا۔ لہذا ان میں ربا کی کوئی بھی علت نہیں پائی جا رہی تو نسیبہ بھی جائز ہونا چاہئے۔ اور اگر نسیبہ کو جائز کہہ دیں تو سود کا چور دروازہ ایسے کھلے گا کہ ایک شخص کہے گا میں تمہیں دس ڈالر بیچتا ہوں تم مجھے ایک ماہ بعد ستر روپے فی ڈالر واپس کر دینا۔ حالانکہ بازار میں اس کا ریٹ اس وقت ساٹھ روپے چل رہا ہے۔ گویا کہ پھر جن لوگوں نے ملکی کرنی میں بھی سودی لین دین کرنا ہے وہ بھی ڈالر میں لین دین کریں گے تاکہ اس طریقے سے مقررہ سود بھی حاصل کر لیں اور معاملہ بھی سودی نہ کھلوائے۔ لہذا علماء کرام نے نسیبہ کو اس شرط کے ساتھ جائز کہا ہے کہ قیمتِ مثلی کے ساتھ ہو۔ مثلاً اگر آج ڈالر کو روپے کے بد لے فوری بیچ رہے ہو تو

- ۲۴- مولانا عبد الحقیظ بلیادی، مصباح اللغات، مادہ: سعر، ملتان، مکتبہ امدادیہ، ص ۲۷۷

- ۲۵- المنجد، ص ۲۷۳

- ۲۶- النساء: ۵۹

اختیار ہے کہ جو قیمت چاہو مقرر کر لو لیکن اگر مستقبل میں بینا ہے تو پھر من مثل پر سودا کرنا ہو گا، یعنی جو قیمت آج چل رہی ہے وہی ایک ماہ بعد وصول کرنی ہو گی تاکہ سود کا ذریعہ نہ بن جائے۔

جیسا کہ پہلے بھی بتایا گیا ہے کہ نوٹوں کو بہت سے عرب علماء سونے چاندی کے حکم میں شامل سمجھتے ہیں اور ان پر ان قوانین کا اطلاق کرتے ہیں جو سونے اور چاندی پر ہوتے ہیں۔ لہذا ان کے نزدیک نوٹوں کی آپس کی بیع میں سونے اور چاندی کی طرح تقابض فی المجلس ضروری ہے اور نسیہ (تا خیر) حرام ہے۔ چنانچہ مختلف ممالک کی کرنی کا جو کاروبار ہو رہا ہے اور جس طریقے سے ہو رہا ہے وہ ان کے نزدیک ناجائز ہو جائے گا۔ اس لیے کہ اس صورت میں تقابض فی مجلس نہیں پایا جاتا۔

مثلاً ایک شخص دوئی میں ہے اور وہ وہاں پر کسی شخص کو دراهم دیتا ہے کہ پاکستان میں اس کے بدلتے پاکستانی روپے فلاں شخص کو دے دینا۔ اب دراهم پر تو اس بروکر (broker) نے قبضہ کر لیا لیکن پاکستانی روپوں پر قبضہ نہیں ہوا اور عرب علماء کے نزدیک یہ صورت ناجائز ہوئی۔ چنانچہ اس کا حلیہ انہوں نے یہ بتایا کہ جس شخص نے پاکستانی روپے دینے ہیں وہ اسی مجلس میں پاکستانی روپوں کا چیک (Cheque) دے دے اور چیک پر قبضہ روپوں پر قبضہ متصور ہو گا۔ یہ صورت دو حوالوں سے غلط ہے۔ ایک تو عملی لحاظ سے کہ اس سے عملی مسئلہ حل نہیں ہوتا۔ اصل میں تو رقم پاکستان میں کسی شخص کو چاہئے اور چیک دوئی میں حوالے کیا جا رہا ہے اور پھر ہر شخص چیک کے ذریعے ادائیگی کا بندوبست بھی نہیں کر سکتا۔ اگر چیک کے ذریعے ادائیگی والی مشکل کا کوئی عملی حل تلاش بھی کر لیا جائے پھر بھی فقہی نقطہ نگاہ سے اس پر اشکال ہوتا ہے کہ اگر چیک پر قبضہ رقم پر قبضہ تصور کیا جائے تو قبضے کی حقیقت تو یہ ہے کہ قابض اسی وقت سے اس چیز پر تصرف کر سکے۔ حالانکہ مذکورہ صورت میں ایسا ہونا ممکن نہیں۔ اول تو اس وجہ سے کہ چیک سے آپ ہر جگہ نوٹ کی طرح فائدہ حاصل نہیں کر سکتے اس لیے کہ چیک ہر جگہ اور ہر کسی کے لئے قابل قبول نہیں ہوتا۔ اور دوسرا اس وجہ سے کہ کل کو آپ چیک لے کر بینک جائیں اور وہاں پتہ چلے کہ چیک دینے والے کے اکاؤنٹ میں تو اتنے پیسے ہی نہیں ہیں اور چیک باونس (bounce) ہو جائے۔ لہذا چیک کے قبضے کو مال کا قبضہ کہنا درست نہ ہو گا۔

عرب علماء کے لیے ایک تجویز

مضمون نگار کے نزدیک اگر عرب علماء نوٹوں کی بیع کو بیع صرف تسلیم کرتے ہیں تو بھی اس کا ایک حل

ممکن ہے اور وہ یہ کہ جس وقت دبئی میں درہم دیے جا رہے ہیں اسی وقت پاکستان میں مطلوبہ آدمی پاکستانی روپوں پر قبضہ کر لے اور اسے حکماً ایک ہی مجلس تصور کیا جائے۔ فرق صرف یہ ہوگا کہ پاکستانی روپے زید کے بجائے بکر وصول کر رہا ہے، چنانچہ بکر کو ہم زید کا وکیل تصور کر لیں گے۔ لیکن اس میں عملی مسئلہ یہ ہوگا کہ آج کل کے تیز رفتار زمانے میں اس طریقے کو اختیار کرنے میں کچھ مشکل کا سامنا کرنا پڑے گا۔ وہ ایسے کہ پہلے تو دبئی سے مثلاً زید، بکر کو فون کرے کہ تم مقررہ وقت پر پاکستان میں فلاں ایجنسی کے آفس پہنچ جاؤ اور میں بھی دبئی میں اس کے آفس اسی وقت پر پہنچ جاؤں گا۔ اپنی باری آنے پر دبئی میں زید، ایجنسی والوں کو دراهم حوالے کرے اور ایجنسی والے فون، فیکس یا ای۔ میل وغیرہ کر کے پاکستان رابطہ کریں اور پاکستان میں موجود ایجنسی سے رابطہ کر کے کہیں کہ ہمیں دراهم مل گئے ہیں، آپ اسی وقت بکر کو پاکستانی روپے دے دیں۔ چنانچہ پاکستان میں ایجنسی والے بکر کو پیسے دینے کے بعد دبئی والوں کو بتا دیں کہ ہم نے رقم دے دی ہے اب زید اور بکر ایجنسیوں سے رخصت ہو سکتے ہیں۔

ولیٹرن یونین(Westren Union) وغیرہ مثلاً جب دبئی میں زید سے رقم وصول کرتے ہیں تو ایک دس ہندسوں پر مشتمل ایم۔ٹی۔سی۔این (Mtcn) کوڈ (code) جاری کرتے ہیں جسے دکھا کر اور اپنی شناخت کرانے کے بعد، بکر پاکستان میں رقم وصول کر سکتا ہے۔ یہ بھی ایک طریقہ ہے یہ بات بتانے کا کہ زید سے ہم (ایجنسی) نے رقم وصول کر لی ہے۔ اور یہ نمبر بھی فوری ایشو (Issue) ہو جاتا ہے جسے زید اسی وقت بکر کو بذریعہ موبائل مسیح (Mobile Message) ارسال کر سکتا ہے اور بکر وہ نمبر اسی وقت پاکستان میں ایجنسی والوں کو دکھا کر رقم وصول کر سکتا ہے۔

حکماً ایک مجلس کا تصور

اب سوال یہ پیدا ہوتا ہے کہ کیا حکماً مجلس کے ایک ہونے کا تصور درست ہے؟ اور یہ تصور کہاں سے آیا؟ اس بارے میں مضمون نگار کا کہنا یہ ہے کہ ہمیں ان دونوں سوالوں کا جواب دینے کے لیے یہ دیکھنا ہوگا کہ شریعت نے تقابض فی مجلس کی جو شرط لگائی ہے اس کی علت کیا ہے؟ اگر ہم کتب، فقه کا بیظیر غائر مطالعہ کریں تو ہمیں معلوم ہوگا کہ تقابض فی مجلس کی شرط رکھنے کی وجہ یہ ہے کہ بیع صرف میں اثمان قبضے کے بغیر متعین نہیں ہوتے۔ چنانچہ اگر دونوں طرف سے ثمن پر مجلس میں قبضہ نہ ہو تو اثمان غیر متعین رہ جاتے ہیں اور غیر متعین چیز کی بیع جائز نہیں۔ اگر ہم علامہ شامی کی مندرجہ ذیل عبارت کو دیکھیں تو بات زیادہ واضح

ہو جائیگی:

...لأن القبض في المجلس لا يشترط إلا في الصرف وهو بيع الأثمان
بعضها بعض أما ما عداه فإنما يشترط فيه التعيين دون التقابل...^(۲۷)
اس لیے کہ قبضہ صرف بیع صرف میں شرط ہے اور وہ (بیع صرف) کچھ من
کی بیع ہے کچھ من کیسا تھا۔ اس (بیع صرف) کے علاوہ میں صرف تعيین شرط
ہے، تقابل نہیں۔

علامہ شامی کی مذکورہ بالا عبارت سے بھی یہ بات معلوم ہوئی کہ بیع صرف میں تقابل فی مجلس کی
شرط اثمان کے غیر متعین ہونے کی وجہ سے ہے۔ اگر ہم اثمان کو متعین کر لیں تو بیع صرف جائز ہو جائے
گی۔ ہم نے اوپر جو تجویز دی ہے اس سے یقین طور پر اثمان متعین ہو جاتے ہیں اور وہ اس طرح کہ دبئی میں
زید جو درصم دے رہا ہے اور پاکستان میں بکر جو رقم وصول کر رہا ہے یہ سب ایک ہی وقت میں ہوگا۔ چنانچہ
اگر بکر پاکستان میں اسی وقت رقم وصول نہیں کرتا تو ایجنسی والے ٹرانزیکشن (transaction) منسوخ کر دیں
گے اور انہیں ایسا کرنے کا حق اس لیے حاصل ہوگا کیونکہ بکر کے اسی وقت رقم وصول نہ کرنے کی وجہ سے
قابل فی مجلس کی حقیقت پر عمل نہیں ہو پا رہا تھا۔ چنانچہ ایجنسی والوں کو سودا منسوخ کرنے کا اختیار حاصل
ہو گا۔

اور آپ ﷺ کا واضح ارشاد ہے:

البياع بالخيار ما لم يتفرق.^(۲۸)

بیچنے والے اور خریدار کو (سودا منسوخ کرنے کا) اختیار حاصل ہے جب
تک وہ دونوں ایک دوسرے سے جدا نہ ہو جائیں۔

یہاں پر ایک اور بات ذہن نشین رکھنے کے قابل ہے کہ عرب علماء نے بیع صرف کے جواز کے لیے
چیک (Cheque) والی جو صورت بیان کی ہے اس میں قبضے کی حقیقت نہیں پائی جا رہی۔ اس لیے کہ قبضہ
کہتے ہیں کسی چیز کے فوری استعمال پر قادر ہونے کو، جیسا کہ ماقبل میں اس پر روشنی ڈالی جا چکی ہے۔ لیکن اگر
مذکورہ بالا تجویز پر عمل کر لیا جائے تو دونوں اثمان پر قبضہ بھی متحقق ہو جائے گا۔ اس لیے کہ جب ایک ہی

- ۲۷- رد المحتار علی الدر المختار، ج ۵، ص ۱۸۲

- ۲۸- محمد بن اسماعیل البخاری، الصحيح البخاری، کتاب البياع، ریاض، دار السلام للنشر والتوزیع، ۲۰۰۰ء، ص ۱۶۵

وقت میں دراہم اور روپے منتقل کیے جائیں گے تو بکر روپوں کو، اور ابھنسی والے دراہم کو فوری استعمال کر سکیں گے، اور فوری استعمال پر قادر ہونا ہی قبضے کی حقیقت ہے۔

البتہ اس مقصد کے لیے ایسا طریقہ کار(mechanism) بنانا ہوگا جو اس بات کا ثبوت فراہم کرے کہ زید اور بکر نے ایک ہی وقت میں رقم لی اور دی ہے۔ اور ایسا کرنا آج کل کے جدید دور میں کچھ مشکل نہیں ہے۔ مثلاً دونوں کے آنے اور جانے کا وقت نوٹ کر لیا جائے اور رخصت ہوتے وقت ان کے دستخط ٹائم نوٹ پیڈ(time note pad) پر حاصل کر لیے جائیں یا کمپیوٹر پر فینگر پنٹ(finger print) لے لیے جائیں، جس سے پتہ چل جائے گا کہ جب بکر نے پاکستان میں رقم لی تو اس وقت زید دی آفس میں موجود تھا۔ چنانچہ اسے حکماً ایک ہی مجلس تصور کیا جائے۔ بہر حال زمانہ قدیم میں دو مختلف جگہوں پر رہتے ہوئے یہ یقین حاصل نہیں ہوا کہ ایک ہی وقت میں تقاضہ ہو رہا ہے یا نہیں، لیکن زمانہ حال میں یہ معلوم کرنا سو فیصد ممکن ہے چنانچہ اس جہت سے تقاضہ نی مجلس کی شرط پوری ہو سکتی ہے۔ اس صورت میں بنیادی مسئلہ یہ ہے کہ زید اور بکر رقم لینے اور دینے میں ایک دوسرے کے محتاج ہو جائیں گے۔ وہ اس طرح کہ انہیں ایک ہی وقت پر منی ایکچھ(money exchange) پہنچنا ہوگا جو آج کے انتہائی تیز رفتار دور میں ایک مشکل کام ہے۔ لیکن بہر حال یہ اس حیلے سے بہت بہتر صورت ہے جو عرب علماء نوٹوں کے لیے دین میں تجویز کرتے ہیں۔ چنانچہ اصل بات یہی ہونی چاہئے کہ بیع صرف کے احکام اثمان خلائقیہ یعنی سونے چاندی پر تو جاری ہوں گے مگر اثمان اعتبار یہ یعنی نوٹوں پر جاری نہ ہوں گے۔ چنانچہ اس صورت میں مختلف ممالک کی کرنی کے لیے دین کے احکامات درج ذیل صورت میں لاگو ہوں گے اور یہی صورت قتوی کے مناسب معلوم ہوتی ہے۔

۱۔ باہر سے رقم بھینے کا ایک طریقہ تو یہ ہے کہ بینک کے ذریعے رقم بھیجنی جائے۔ وہاں کے بک میں آپ نے رقم جمع کروائی اور یہاں کے بینک سے وصول کروا لی۔ لیکن اس صورت میں ریٹ کیونکہ سرکاری ہوتا ہے اس لیے وہ کم ملتا ہے۔ چنانچہ اگر دراہم عام مارکیٹ میں بیس روپے کا ہے تو اس کے مثلاً اٹھارہ روپے ملیں گے۔

۲۔ دوسرا طریقہ ہندی یا حوالہ کا ہے کہ دیئی میں کسی شخص کے حوالے رقم کی اور کہہ دیا کہ پاکستان میں فلاں شخص وصول کرے گا۔ اب یہ کام بازاری نرخ پر ہوتا ہے۔ چنانچہ اگر بازار میں دراہم بیس روپے کا ہے تو اس کے بیس روپے ہی ملیں گے۔ اگر اس کی فقہی تکلیف اور حکم دیکھا جائے تو وہ کچھ اس طرح

سے ہوگا کہ یہ دراهم کی بیع نسیہ ہوگی کہ دراهم تو ابھی دے دیے اور پاکستانی روپوں کی وصولی بعد میں ہوگی اور وہ حوالے کر دیے کسی اور کے کہ اس سے وصول کر لینا۔ اب یہ دراهم کی بیع تقاضل کے ساتھ ہوئی پاکستانی روپوں سے اور کیونکہ دراهم اور روپے الگ جن ہیں اس لیے ان میں تقاضل جائز ہوگا اور ان میں سو بھی نہ ہوگا اس وجہ سے کہ یہ بعینہ سونا چاندی کے حکم میں نہیں ہیں کہ جو نرخ حکومت نے مقرر کر دیا اس سے کم یا زیادہ پر بچنا جائز ہو جائے، جیسا کہ ما قبل میں بھی اس بات پر روشن ڈالی جا چکی ہے۔ البتہ اگر غیر قانونی طور پر یہ کام کیا تو قانون کی خلاف ورزی کا گناہ ہوگا۔ اگر مسلم حکومت ہے تو اس وجہ سے کہ اولو الامر کی اطاعت نہ کی۔ اور اگر غیر مسلم حکومت ہے تو اس وجہ سے کہ ایک عملی معابدے کی خلاف ورزی کی۔ اس لیے کہ جو شخص کسی ملک میں رہتا ہے تو عملی طور پر معابدہ کرتا ہے کہ وہ اس ملک کے قوانین کی پابندی کرے گا۔ إِلَّا يَكُونَ مَنْعَلٌ لِّكُوْنَةِ مُجْبُورٍ کریں۔ کیوں کہ اس بارے میں شریعت کا واضح حکم ہے:

لَا طَاعَةَ لِمَخلوقٍ فِي مَعْصِيَةِ الْخَالقِ^(۴۹)

خلوق کی اطاعت میں خالق کی نافرمانی جائز نہیں۔

اس جگہ پر نسیہ بھی پایا جا رہا ہے اور یہ بات بھی ما قبل میں بتائی جا چکی ہے کہ نسیہ کے لیے یہ شرط ہوگی کہ وہ شن مثل کے ساتھ ہو، تاکہ سود کا چور دروازہ نہ کھل جائے۔ ایک اور شرط یہ ہوگی کہ احمد البولین پر مجلس میں قبضہ کر لیا جائے۔ اس لیے کہ اگر احمد البولین پر قبضہ نہیں کیا تو یہ بیع الدین بالدین (بیع الکائی با بالکائی) ہو جائے گی جو نا جائز ہے۔ بیع الدین بالدین کا مطلب ہے قرض کی بیع قرض سے، یعنی دونوں چیزیں جو فروخت کی جا رہی ہیں ان میں سے کسی چیز پر بھی قبضہ نہ ہوا۔ گویا کہ دونوں کرنیساں ایک دوسرے کے ذمے قرض ہو گئیں، اور اس کا عدم جواز مصرح ہے۔^(۵۰) واللہ اعلم بالصواب



۴۹۔ ابن ابی شیبہ، مصنف، کتاب الجهاد، کراچی، ادارۃ القرآن والعلوم الاسلامیہ، ۱۹۸۶ء، ج ۱۲، ص ۵۳۶

۵۰۔ سعد اللہ بن عیسیٰ چنی، حاشیۃ علی شرح العدایۃ، ج ۵، ص ۲۷

اشتہار